

**Ὁκτώηχος - Ἦχος β'.**

Τῇ Παρασκευῇ Πρωΐ

**Μηναῖον - ΤΗΙ Β' ΙΟΥΛΙΟΥ**

Μνήμη τῶν Ἀγίων Μαρτύρων Προκλου  
καὶ Ἰλαρίου

## ΛΕΙΤΟΥΡΓΙΑ

**Ἀντίφωνον Α'. Ἦχος β'.**

**Στίχ. α'.** Αγαθὸν τὸ ἐξομολογεῖσθαι τῷ  
Κυρίῳ, καὶ ψάλλειν τῷ ὀνόματί σου, Ὑψιστε.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. β'.** Τοῦ ἀναγγέλλειν τῷ πρωΐ τὸ  
ἔλεός σου, καὶ τὴν ἀλήθειάν σου κατὰ νύκτα.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. γ'.** Ὅτι εὐθὺς Κύριος ὁ Θεὸς ἡμῶν,  
καὶ οὐκ ἔστιν ἀδικία ἐν αὐτῷ.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

Δόξα Πατρὶ καὶ Υἱῷ καὶ Ἁγίῳ Πνεύματι.

Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Ἀντίφωνον Β'. Ἦχος β'.**

**Στίχ. α'.** Ὁ Κύριος ἐβασίλευσεν,  
εὐπρέπειαν ἐνεδύσατο, ἐνεδύσατο Κύριος  
δύναμιν καὶ περιεζώσατο.

ἤ·

**Στίχ. α'.** Δεῦτε ἀγαλλιασώμεθα τῷ Κυρίῳ,  
ἀλαλάζωμεν τῷ Θεῷ τῷ Σωτῆρι ἡμῶν.

Σῶσον ἡμᾶς Υἱὲ Θεοῦ, ὁ ἐν ἀγίοις  
θαυμαστός, ψάλλοντάς σοι, Ἀλληλούϊα.

**Στίχ. β'.** Καὶ γὰρ ἐστερέωσε τὴν  
οἰκουμένην, ἥτις οὐ σαλευθήσεται.

ἤ·

**Στίχ. β'.** Προφθάσωμεν τὸ πρόσωπον αὐτοῦ  
ἐν ἐξομολογήσει, καὶ ἐν ψαλμοῖς ἀλαλάζωμεν  
αὐτῷ, ὅτι Θεὸς μέγας, Κύριος καὶ Βασιλεὺς  
μέγας ἐπὶ πᾶσαν τὴν γῆν.

Σῶσον ἡμᾶς Υἱὲ Θεοῦ, ὁ ἐν ἀγίοις  
θαυμαστός, ψάλλοντάς σοι, Ἀλληλούϊα.

**Στίχ. γ'.** Τῷ οἴκῳ σου πρέπει ἀγίασμα,  
Κύριε, εἰς μακρότητα ἡμερῶν.

ἤ·

**Στίχ. γ'.** Ὅτι ἐν τῇ χειρὶ αὐτοῦ τὰ πέρατα  
τῆς γῆς, καὶ τὰ ὕψη τῶν ὀρέων αὐτοῦ εἰσιν· ὅτι  
αὐτοῦ ἐστιν ἡ θάλασσα, καὶ αὐτὸς ἐποίησεν  
αὐτήν, καὶ τὴν ξηρὰν αἱ χεῖρες αὐτοῦ ἔπλασαν.

Σῶσον ἡμᾶς Υἱὲ Θεοῦ, ὁ ἐν ἀγίοις  
θαυμαστός, ψάλλοντάς σοι, Ἀλληλούϊα.

Δόξα Πατρὶ καὶ Υἱῷ καὶ Ἁγίῳ Πνεύματι.

Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ὁ Μονογενὴς Υἱὸς καὶ Λόγος τοῦ Θεοῦ,  
ἀθάνατος ὑπάρχων καὶ καταδεξάμενος διὰ  
τὴν ἡμετέραν σωτηρίαν σαρκωθῆναι ἐκ τῆς  
ἀγίας Θεοτόκου καὶ ἀειπαρθένου Μαρίας,  
ἀτρέπτως ἐνανθρωπήσας, σταυρωθεὶς τε,  
Χριστὲ ὁ Θεός, θανάτῳ θάνατον πατήσας,  
εἰς ὧν τῆς Ἁγίας Τριάδος, συνδοξαζόμενος  
τῷ Πατρὶ καὶ τῷ Ἁγίῳ Πνεύματι, σῶσον  
ἡμᾶς.

**Ἀντίφωνον Γ'.**

**Ἀπολυτίκιον. Τῶν Μαρτύρων.**

**Ἦχος δ'. Ταχὺ προκατάλαβε.**

Οἱ Μάρτυρές σου Κύριε, ἐν τῇ ἀθλήσει  
αὐτῶν, στεφάνους ἐκομίσαντο τῆς  
ἀφθαρσίας, ἐκ σοῦ τοῦ Θεοῦ ἡμῶν· σχόντες

γὰρ τὴν ἰσχύν σου, τοὺς τυράννους  
καθεῖλον, ἔθραυσαν καὶ δαιμόνων, τὰ  
ἀνίσχυρα θράση. Αὐτῶν ταῖς ἱκεσίαις,  
Χριστὲ ὁ Θεός, σῶσον τὰς ψυχὰς ἡμῶν.

*Ἡ, ἀντι τῶν Ἀντιφώνων, κατὰ τὸ τυπικόν,  
ψάλλονται τὰ Τυπικά καὶ οἱ Μακαρισμοί.*

**Ψαλμὸς 102.**

**Ψαλμὸς 145.**

**Οἱ Μακαρισμοί.**

**Ἦχος β'.**

Ἐν τῇ Βασιλείᾳ σου μνήσθητι ἡμῶν  
Κύριε, ὅταν ἔλθῃς ἐν τῇ Βασιλείᾳ σου.  
Μακάριοι οἱ πτωχοὶ τῷ πνεύματι, ὅτι αὐτῶν  
ἐστὶν ἡ Βασιλεία τῶν οὐρανῶν.

Μακάριοι οἱ πενθοῦντες, ὅτι αὐτοὶ  
παρακληθήσονται.

Μακάριοι οἱ πραεῖς, ὅτι αὐτοὶ  
κληρονομήσουσι τὴν γῆν.

Μακάριοι οἱ πεινῶντες καὶ διψῶντες τὴν  
δικαιοσύνην, ὅτι αὐτοὶ χορτασθήσονται.

Μακάριοι οἱ ἐλεήμονες, ὅτι αὐτοὶ  
ἐλεηθήσονται.

Μακάριοι οἱ καθαροὶ τῇ καρδίᾳ, ὅτι  
αὐτοὶ τὸν Θεὸν ὁψονται.

**Τροπάρια.**

Τῆς Ὁκτωήχου - - -

Μακάριοι οἱ εἰρηνοποιοί, ὅτι αὐτοὶ Υἱοὶ  
Θεοῦ κληθήσονται.

Τὴν φωνὴν σοι προσάγομεν, τοῦ  
Ληστοῦ, καὶ βοῶμέν σοι Μνήσθητι ἡμῶν  
Σωτήρ, ἐν τῇ Βασιλείᾳ σου.

Μακάριοι οἱ δεδιωγμένοι ἕνεκεν  
δικαιοσύνης, ὅτι αὐτῶν ἐστὶν ἡ Βασιλεία τῶν  
οὐρανῶν.

Σταυρωθεὶς Ἀναμάρτητε, ἐν Κρανίῳ  
συνέθλασας, κάραν τοῦ δολίου ἐχθροῦ, καὶ  
κόσμον διέσωσας.

Μακάριοι ἐστὲ ὅταν ὀνειδίσωσιν ὑμᾶς,  
καὶ διώξωσι, καὶ εἴπωσι πᾶν πονηρὸν ῥῆμα  
καθ' ὑμῶν, ψευδόμενοι ἕνεκεν ἐμοῦ.

Ἐξερρίζωσας Δέσποτα, τῆς κακίας τὴν  
ἄκανθαν, στέφος ἐκὼν ἀκανθῶν, φορέσας  
Μακρόθυμε.

Χαίρετε καὶ ἀγαλλιᾶσθε, ὅτι ὁ μισθὸς  
ὑμῶν πολὺς ἐν τοῖς οὐρανοῖς.

**Μαρτυρικόν.**

Συντριβόμενοι Μάρτυρες, τοῦ ἐχθροῦ  
συνετρίψατε, πᾶσαν τὴν πλάνην σαφῶς, καὶ  
στέφος ἐδέξασθε.

**Δόξα.**

Ῥαντισμῷ θείου αἵματος, οἱ πιστοὶ  
φωτιζόμενοι, μίαν ἐν Προσώποις τρισί,  
Θεότητα σέβομεν.

**Καὶ νῦν. Σταυροθεοτοκίον.**

Ὡς ἀρνίον κρεμάμενον, ἐπὶ ξύλου  
Πανάμωμε, βλέπουσα Χριστόν, ἐν  
κλαυθμῷ, αὐτὸν ἐμεγάλυνες.

**Εἰσοδικόν. Ἦχος β'.**

Δεῦτε προσκυνήσωμεν καὶ  
προσπέσωμεν Χριστῷ. Σῶσον ἡμᾶς Υἱέ  
Θεοῦ, ὁ ἐν ἁγίοις θαυμαστός, ψάλλοντάς  
σοι, Ἀλληλουῖα.

**Ὑμνοι μετὰ τὴν Μικρὰν Εἴσοδον**

**Ἀπολυτίκιον. Τῶν Μαρτύρων.**

**Ἦχος δ'. Ταχὺ προκατάλαβε.**

Οἱ Μάρτυρές σου Κύριε, ἐν τῇ ἀθλήσει  
αὐτῶν, στεφάνους ἐκομίσαντο τῆς  
ἀφθαρσίας, ἐκ σοῦ τοῦ Θεοῦ ἡμῶν· σχόντες  
γὰρ τὴν ἰσχύν σου, τοὺς τυράννους  
καθεῖλον, ἔθραυσαν καὶ δαιμόνων, τὰ  
ἀνίσχυρα θράση. Αὐτῶν ταῖς ἱκεσίαις,  
Χριστέ ὁ Θεός, σῶσον τὰς ψυχὰς ἡμῶν.

**Τοῦ Ναοῦ.**

(Τὸ Ἀπολυτίκιον τοῦ Ναοῦ.)

**Κοντάκιον. Τοῦ Σταυροῦ.**

**Ἦχος δ'. Αὐτόμελον.**

Ὁ ὑψωθεὶς ἐν τῷ Σταυρῷ ἐκουσίως,  
τῇ ἐπωνύμῳ σου καινῇ πολιτείᾳ τοὺς  
οἰκτιρμούς σου δώρησαι, Χριστέ ὁ Θεός·  
εὐφρανὸν ἐν τῇ δυνάμει σου τοὺς πιστοὺς  
βασιλεῖς ἡμῶν, νίκας χορηγῶν αὐτοῖς κατὰ  
τῶν πολεμίων· τὴν συμμαχίαν ἔχοιεν τὴν  
σὴν, ὅπλον εἰρήνης, ἀήττητον τρόπαιον.

**Ο ΤΡΙΣΑΓΙΟΣ ΥΜΝΟΣ**

Ἅγιος ὁ Θεός, ἅγιος Ἰσχυρός, ἅγιος  
Ἀθάνατος, ἐλέησον ἡμᾶς. (ἐκ γ')

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ἅγιος Ἀθάνατος, ἐλέησον ἡμᾶς.

**Ὁ Απόστολος**

ΠΑΡΑΣΚΕΥΗ Δ' ΕΒΔΟΜΑΔΟΣ

**Προκείμενον. Ἦχος βαρύς. Ψαλμὸς 98.**

Ὑψοῦτε Κύριον τὸν Θεὸν ἡμῶν καὶ  
προσκυνεῖτε εἰς ὄρος ἅγιον αὐτοῦ,

**Στίχ.** Ὁ Κύριος ἐβασίλευσεν,  
ὀργιζέσθωσαν λαοί.

Πρὸς Ῥωμαίους Ἐπιστολῆς Παύλου τὸ  
ἀνάγνωσμα.

Ρω 11:25-36

Ἀδελφοί, οὐ θέλω ὑμᾶς ἀγνοεῖν, τὸ  
μυστήριον τοῦτο, (ἵνα μὴ ᾗτε παρ' ἑαυτοῖς  
φρόνιμοι), ὅτι πῶρως ἀπὸ μέρους τῷ  
Ἰσραὴλ γέγονεν ἄχρις οὗ τὸ πλήρωμα  
τῶν ἐθνῶν εἰσέλθῃ. Καὶ οὕτω πᾶς Ἰσραὴλ  
σωθήσεται, καθὼς γέγραπται· ἥξει ἐκ  
Σιών ὁ ῥυόμενος καὶ ἀποστρέψει ἀσεβείας  
ἀπὸ Ἰακώβ· καὶ αὕτη αὐτοῖς ἡ παρ' ἐμοῦ  
διαθήκη, ὅταν ἀφέλωμαι τὰς ἁμαρτίας  
αὐτῶν· κατὰ μὲν τὸ εὐαγγέλιον ἐχθροὶ  
δι' ὑμᾶς, κατὰ δὲ τὴν ἐκλογὴν ἀγαπητοὶ  
διὰ τοὺς πατέρας· ἀμεταμέλητα γὰρ τὰ  
χαρίσματα καὶ ἡ κλῆσις τοῦ Θεοῦ· ὥσπερ  
γὰρ καὶ ὑμεῖς ποτε ἠπειθήσατε τῷ Θεῷ,  
νῦν δὲ ἠλεήθητε τῇ τούτων ἀπειθείᾳ, οὕτω  
καὶ οὗτοι νῦν ἠπείθησαν, τῷ ὑμετέρῳ ἐλέει  
ἵνα καὶ αὐτοὶ ἐλεηθῶσι· συνέκλεισε γὰρ ὁ  
Θεὸς τοὺς πάντας εἰς ἀπείθειαν, ἵνα τοὺς  
πάντας ἐλεήσῃ. Ὡς βάθος πλούτου καὶ  
σοφίας καὶ γνώσεως Θεοῦ! ὡς ἀνεξερεύνητα  
τὰ κρίματα αὐτοῦ καὶ ἀνεξιχνίαστοι αἱ  
ὁδοὶ αὐτοῦ! τίς γὰρ ἔγνω νοῦν Κυρίου; ἢ τίς  
σύμβουλος αὐτοῦ ἐγένετο; ἢ τίς προέδωκεν  
αὐτῷ, καὶ ἀνταποδοθήσεται αὐτῷ; ὅτι ἐξ  
αὐτοῦ καὶ δι' αὐτοῦ καὶ εἰς αὐτὸν τὰ πάντα·  
αὐτῷ ἡ δόξα εἰς τοὺς αἰῶνας· ἀμήν.

**Αλληλούϊα. Ήχος πλ. β΄. Ψαλμός 73.**

Αλληλούϊα. Αλληλούϊα. Αλληλούϊα.

**Στίχ. α΄.** Μνήσθητι τῆς συναγωγῆς σου,  
ἧς ἐκτίσω ἀπ' ἀρχῆς.

Αλληλούϊα. Αλληλούϊα. Αλληλούϊα.

**Στίχ. β΄.** Ὁ δὲ Θεὸς βασιλεὺς ἡμῶν πρὸ  
αἰώνων, εἰργάσατο σωτηρίαν ἐν μέσῳ τῆς  
γῆς.

Αλληλούϊα. Αλληλούϊα. Αλληλούϊα.

### **Τὸ Εὐαγγέλιον**

Τῆς ΠΑΡΑΣΚΕΥῆς ΤΗΣ Δ' ΕΒΔΟΜΑΔΟΣ ΤΟΥ ΜΑΤΘΑΙΟΥ

Ἐκ τοῦ κατὰ Ματθαῖον ἀγίου  
Εὐαγγελίου τὸ ἀνάγνωσμα.

**Ματ ιβ' 1 - 8**

Τῷ καιρῷ ἐκείνῳ ἐπορεύθη ὁ Ἰησοῦς  
τοῖς σάββασιν διὰ τῶν σπορίμων· οἱ δὲ  
μαθηταὶ αὐτοῦ ἐπείνασαν, καὶ ἤρξαντο  
τίλλειν στάχυν καὶ ἐσθίειν. οἱ δὲ Φαρισαῖοι  
ιδόντες εἶπον αὐτῷ· Ἴδου οἱ μαθηταὶ σου  
ποιοῦσιν ὃ οὐκ ἔξεστι ποιεῖν ἐν σαββάτῳ. ὁ  
δὲ εἶπεν αὐτοῖς· Οὐκ ἀνέγνωτε τί ἐποίησε  
Δαυῖδ ὅτε ἐπείνασεν αὐτὸς καὶ οἱ μετ' αὐτοῦ;  
πῶς εἰσῆλθεν εἰς τὸν οἶκον τοῦ Θεοῦ καὶ  
τοὺς ἄρτους τῆς προθέσεως ἔφαγεν, οὓς οὐκ  
ἐξὸν ἦν αὐτῷ φαγεῖν οὐδὲ τοῖς μετ' αὐτοῦ,  
εἰ μὴ μόνοις τοῖς ἱερεῦσιν; ἢ οὐκ ἀνέγνωτε  
ἐν τῷ νόμῳ ὅτι τοῖς σάββασιν οἱ ἱερεῖς ἐν τῷ  
ἱερῷ τὸ σάββατον βεβηλοῦσι καὶ ἀναίτιοι  
εἰσι; λέγω δὲ ὑμῖν ὅτι τοῦ ἱεροῦ μεῖζόν ἐστιν  
ᾧδε. εἰ δὲ ἐγνώκετε τί ἐστιν, ἔλεον θέλω  
καὶ οὐ θυσίαν, οὐκ ἂν κατεδικάσατε τοὺς  
ἀναίτιους. Κύριος γάρ ἐστιν ὁ υἱὸς τοῦ  
ἀνθρώπου καὶ τοῦ σαββάτου.

**Ὕμνος εἰς τὴν Θεοτόκον.**

Ἄξιόν ἐστιν ὡς ἀληθῶς μακαρίζειν  
σε τὴν Θεοτόκον, τὴν ἀειμακάριστον

καὶ παναμώμητον καὶ μητέρα τοῦ Θεοῦ  
ἡμῶν. Τὴν τιμιωτέραν τῶν Χερουβείμ καὶ  
ἐνδοξοτέραν ἀσυγκρίτως τῶν Σεραφείμ,  
τὴν ἀδιαφθόρως Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

**Κοινωνικόν. Ψαλμός 73.**

Σωτηρίαν εἰργάσω ἐν μέσῳ τῆς γῆς,  
Χριστὲ ὁ Θεός. Αλληλούϊα.

**Ὕμνος μετὰ τὴν Θ. Κοινωνίαν.**

**Ἦχος β΄.**

Εἶδομεν τὸ φῶς τὸ ἀληθινόν, ἐλάβομεν  
Πνεῦμα ἐπουράνιον, εὗρομεν πίστιν ἀληθῆ,  
ἀδιαίρετον Τριάδα προσκυνοῦντες· αὕτη  
γὰρ ἡμᾶς ἔσωσεν.

### **ΑΠΟΛΥΣΙΣ**

Χριστὸς ὁ ἀληθινὸς Θεὸς ἡμῶν,  
ταῖς πρεσβείαις τῆς παναχράντου  
καὶ παναμώμου ἀγίας αὐτοῦ Μητρός,  
δυνάμει τοῦ τιμίου καὶ ζωοποιοῦ Σταυροῦ,  
προστασίαις τῶν τιμίων ἐπουρανίων  
Δυνάμεων Ἀσωμάτων, ἱκεσίαις τοῦ τιμίου,  
ἐνδόξου, προφήτου, Προδρόμου καὶ  
βαπτιστοῦ Ἰωάννου, τῶν ἁγίων ἐνδόξων  
καὶ πανευφήμων Ἀποστόλων, τῶν ἁγίων  
ἐνδόξων καὶ καλλινίκων μαρτύρων· τῶν  
οσίων καὶ θεοφόρων Πατέρων ἡμῶν· **(τοῦ**  
**Ἁγίου τοῦ Ναοῦ)**· τῶν ἁγίων καὶ δικαίων  
Θεοπατόρων Ἰωακείμ καὶ Ἄννης, καὶ  
πάντων τῶν Ἁγίων, ἐλεῆσαι καὶ σῶσαι  
ἡμᾶς, ὡς ἀγαθὸς καὶ φιλάνθρωπος.

**Κανόνας Νηστείας**

**Νηστεία.**

**Εἶναι Τετάρτη ἢ Παρασκευή.**